

Ke Aloha Aina Oiaio Loa.

Oiai makou e haawi ana i na mahalo makamae ana no ke "Aloha Aina" i hiipoi ia ae e kekahi hapa o ka lahui Hawaii, a pela hoi me ke "Aloha Aina Oiaio," i hahelii ae e kekahi poai kalaiaina i ulu hou ae nei mawaena o kakou, aia hoi, ua hiki ia makou ke hooia aku imua o ia mau poai kalaiaina elua, a imua nohoi o ka lahui holookoa mai Hawaii a Kauai, ke lawe nei ka poe i haawi i na kakoo ana i ke Aupuni e ku nei i ka moto hiwahiwa, oia hoi, "Ke Aloha Aina Oiaio Loa." Ae—o keia ka makou inoa e hoohiwahiwa nei maluna o ia poai. A malia e ninauia mai makou: Heaha la ke koku ana o kela inoa Aloha Aina Oiaio Loa i ka poai o na Hawaii e makemake ana, a e kakoo ana hoi i ke kumuhana Hoo-

hui Aupuni mawaena o Hawaii nei ame Amerika Huiia? Eia ka makou pane:

1. O ke kanaka e ake ana e loa ka noho ana maluhia mau loa maluna o ka ili o Hawaii nei, he kanaka aloha aina oiaio loa ia. A o ka mea e mau ai keia nohona maluhia ana, oia ka hoohui ana ia Hawaii me Amerika Huiia, elike me ka ka poe Aloha Aina Oiaio Loa e koi nei i keia la, e hookaukoo aku nei i ka la apopo, a e hoopulakaumaka aku nei nei ma keia mau aku.

2. O ke kanaka e ku ana ma ke kahua o ka hoohui ia ana o Hawaii me Amerika Huiia, i mea e hoopauia ai ka oihana kepa kanaka maloko nei o ka aina, a hoemi nui ia ke komo ana mai o na paahana Asia iloko nei o ka aina, a hoopau loa ia hoi ka haawina dala uku a ka Ahaolelo i haawi ai no ka oihana hoopae limahana, he kanaka aloha aina oiaio loa ia. A o ke ku ana o ke Aupuni i hoohui ole ia me Amerika Huiia, elike me ia e ku nei i keia wa, alaila, oia ka hoomau ana aku i ka oihana hoopae limahana Asia, no ka pomaikai o ka poe kakaikahi o loko nei o ka aina.

3. O ke kanaka e ku ana ma ke kahua o ka hoohuia ana o Hawaii me Amerika Huiia i mea e loa ai ka pono koho balota i na kanaka apau i kupono ma ke kanawai e koho i ko lakou mau luna Aupuni kuloko iho, a holo balota hoi kela ame keia Hawaii naauao i mea e loa ai kekahi oihana Aupuni, oia hoi ka oihana o ka lehulehu, elike me ka hana ana ma na mokuaina o Amerika Huiia, he kanaka aloha aina oiaio kela.

4. O ke kanaka e ku ana ma ke kahua o ka hoohuia ana o Hawaii me Amerika Huiia i mea e hoonaloha ae ai ke kulana Aupuni Repubalika o ke ano o keia wa e ku nei maluna o ka uma-uma o Hawaii a loa ke kulana Aupuni mokuaina ia Hawaii, elike me ko kekahi mokuaina o ka Repubalika o Amerika Huiia, he kanaka aloha aina oiaio ia.

O ke kahua ano nui a ka "Hui Aloha Aina" (kahiko) ame ka "Hui Aloha Aina Olalo," e kakoo nei, oia ka hoiohoi ana mai i ke Aupuni Moi malalo o ke Kumukanawai o 1887, a Kumukanawai

e ae paha. Aole hiki i kela mau Ahahui a i elua aole ia o ke "kia ame ka honua" a laua e ku nei. O ka hoala ame ka hoiohoi hou ana mai i ke Aupuni Moi e ku hou maluna o Hawaii, oia ko laua kahua, a he kahua nae ia i kua loa i ke Kumukanawai a ka poai Aloha Aina Olalo Loa e kakoo nei i keia wa.

O ka hoiohoi hou ana mai o ke Aupuni Moi, oia no ko ka lahui noho ana elike me ia e noho nei i kela wa, he wahi loli iki ae nae paha, aka, me ka nui no nae o na kiai makaala ana i mananao na kupikipiki kuloko mawaena pono o kakou ae nei. A pehea ia ka loihi e ku ai ia ano aupuni, he ninau ia na ke au o ka manawa e hai mai. Aka, no makou iho, aole e sea hou mai ana na hana hooulu ikaika o ke ano like me Daimana Hila, i mea e kala loa ia ai ka Lahui Hawaii i ka pohuehue.

This article has been automatically clipped from the Ka Nupepa Kuokoa 11 December 1896, organised into a single column, then optimised for display on your computer screen. As a result, it may not look exactly as it did on the original page. The article can be seen in its original form in the [page view](#).